



## *Meta Nħaraq ‘Ta-Cini’*

*Alfred Mizzi*

Fit 2 ta’April tal-2008, l-imħazen ta’ Francis Busuttill & Sons Ltd, magħrufa bhala ta’ Bandallu li kienu jinsabu f’ Misraħ Santa Venera, kienu ħadu n-nar li dam sejjer għal aktar min ħames sigħat. Dan kien meqjus bhala wiehed mill-akbar nirien li qatt saru, iżda naħseb li ma kienx l-akbar wiehed għall-anqas ġewwa Santa Venera.

Kien is-Sibt, 20 ta’ Awissu, 1966, eżattament tnejn u hamsin sena ilu meta ġewwa Santa Venera ġriet l-aħbar li kien qieghed jaqbad “l-istitut ta’Cini”.

In-nies kienu qeġhdin jirreferu għall-Istitut Adelaida Cini li kien qeġhed fi Triq San Ġużepp, Santa Venera fejn illum hemm il-flats. Fil-fatt ma kienx qieghed jaqbad l-Istitut ta’ Cini, li allura kien biss ffit ‘il-bogħod ‘l isfel, imma kienu ħadu n-nar l-imħazen li kienu biswit u taħt l-Istitut li kien filhom kwantita` ta’ kotba u merkanzija relatata tad-ditta A.C. *Aquilina* tal-Belt kif ukoll kwantita` ta’ kaxxi tal-bottijiet tal-*Ovaltine*.

In-nar kien ġie nnutat għal xi sebgħa ta’ filgħaxija. Hu mifhum li n-nar kien beda f’ maħzen li kien hemm biswit kmamar tal-Istitut tas-sorijiet, li dak iż-żmien kienu mikrija bhala skola tal-Gvern. Minħabba ż-żiffa li kienet għaddejja dak inhar, in-nar malajr infirex, u sal-ghada l-Hadd filghodu disa’ ‘fire engines’ kien għadhom hemm jitfu n-nirien li minn ħin għall-iehor kienu jergħu jitheggu.

Hekk kif kien inġhata l-alarm tal-ħruq ‘fire engines’ tal-pulizija kienu fuq il-post, iżda mill-ewwel deher li n-nar kien se jkun wiehed kbir ħafna u ikkontrollabbli. Għalhekk kien intbghat messagġ lid-Dockyard u lis-Servizzi Ingliži biex jagħtu



Minhabba l-gravita` tas-sitwazzjoni, ittiehdet id-deciżjoni li jsir attentat biex in-nar ikun jista jintefa min naħa ta' wara. Biex seta' jsir hekk, il-pulizija, b'riskju kbir għalihom kellhom jidhlu mit-twieqi ġol kmamar mimlija duħħan biex jilhqun-nirien kbar li kien hemm ġewwa.

Fl-Istitut Adelaide Cini, dak iż-żmien kien hemm madwar 80 tifel u tifla, li meta raw in-nar daqshekk viċin bdew jippanikjaw. Hafna mit-tfal bdew iwerżqu u jgħajtu. Dawn instemgħu minn barra u qajjem paniku fost il-folla li kien hemm barra. Izda l-pulizija kienu hađu ħsieb jaraw li ma kien hemm ebda periklu u kienu għarrfu b' dan lis-sorijiet li kienu qegħdin jiehdu ħsieb it-tfal.

Wara ħames sigħat shaħ ta' ġlieda kontinwa kontra dawn in-nirien, in-nar kien għadu ma ġiex ikkontrollat. Ta' min jgħid li minkejja li dak iż-żmien il-mezzi biex jiġu kkontrollati dan it-tip ta' nirien ma kinux avvanzati daqs illum, il-pulizija kienu għamlu dak kollu li kien possibli anke b' sogru kbir għalihom.

Sadanittant folol kbar ta' nies ġrew lejn Triq San Gużep biex jaraw x' kien qiegħed jiġri. Il-Pulizija waqqfu żewġ barikati biex ma jhallux lin-nies tersaq viċin, l-ewwel minhabba li setgħu ikunu fil-periklu, u t-tieni minhabba li setgħu itellfu il-hidma tal-pulizija. Dawn il-barikati saru waħda hdejn l-ewwel arkata ta' Wignacourt min-naħa ta' Birkirkara, u min-naħa tal-Ħamrun għamlu barrikata fejn il-lum hemm il-knisja Parrokjali ta' Santa Venera.

Nahseb li min jiftakar dan il-hruq jaqbel miegħi li kien wiehed mill-akbar nirien li qatt saru, mhux biss ġo Santa Venera iżda wkoll f'Malta

Il-ġurnali **Times of Malta** u l-Berqa ( Ritratti ) kienu irrapurtawha bi prominenza dan il-hruq li kien sewa eluf kbar ta' liri Maltin. Wiehed jinnota li f' dawn iż-żewġ ġurnali, in-nar kien ġie rrapurtat li kien sar l-Ħamrun. Kienu għadhom żminijiet fejn il-villaġġ ta' Santa Venera kien kontinwament jissielet biex jikseb l-identità tiegħu minkejja li kien diġa` ilu tnejn u erbghin sena parroċċa bil-konfini tiegħu.